



Stqarrija għall-Istampa

Il-Lussemburgu, l-4 ta' Settembru 2018

Il-politika ta' Koeżjoni: l-enfasi għadha fuq l-outputs aktar milli fuq ir-riżultati, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, minkejja l-intenzjoni li ilha teżisti biex is-sitwazzjoni titjieb, il-proċeduri għall-għażla ta' proġetti fil-politika ta' Koeżjoni għadhom jagħmlu enfasi fuq l-outputs u l-infiq aktar milli fuq ir-riżultati. L-awdituri jgħidu li, barra minn hekk, minħabba nuqqasijiet fil-monitoraġġ huwa diffiċli li jiġi vvalutat sa liema punt il-finanzjament mill-UE kkontribwixxa għall-oġġettivi tal-UE u tal-Istati Membri.

Matul il-perjodu 2014 sa 2020, permezz tal-politika ta' Koeżjoni tagħha, l-UE allokat kważi EUR 350 biljun biex tappoġġa l-ħolqien tal-impjegi, il-kompetittività tan-negozji, it-tkabbir ekonomiku, l-iżvilupp sostenibbli u t-titjib fil-kwalità tal-ħajja fl-Istati Membri. F'rapporti preċedenti, l-awdituri laqgħu l-miżuri li l-Kummissjoni Ewropea ħadet bl-għan li jżied il-fokus fuq ir-riżultati. Madankollu, huma ssottolinjaw ukoll id-dgħufijiet serji fl-effettività u fil-monitoraġġ, tal-miżuri. Għal dan ir-rapport, huma eżaminaw proġetti minn seba' programmi f'erba' Stati Membri: ir-Repubblika Ċeka, Franza, l-Italja u l-Finlandja.

"Għalkemm l-istruttura tal-programmi tal-politika ta' Koeżjoni issa hija aktar orjentata lejn ir-riżultati, b'loġika ta' intervent aktar b'saħħitha u sett estensiv ta' indikaturi, b'mod ġenerali aħna nikkonkludu li l-għażla tal-proġetti għadha mhijiex orjentata biżżejjed lejn ir-riżultati u li l-monitoraġġ għadu fil-biċċa l-kbira orjentat lejn l-outputs," qal **Ladislav Balko, il-Membru tal-Qorti Ewropea tal-Awdituri responsabbli għar-rapport.**

L-awdituri jgħidu li l-benefiċjarji potenzjali kienu infurmati tajjeb u ngħatalhom appoġġ xieraq biex jaċċessaw il-finanzjament mill-UE. Il-proċeduri li eżaminaw kienu maħsuba biex jappoġġaw l-għażla ta' proġetti rilevanti għall-oġġettivi tal-programmi, iżda l-kriterji tal-għażla rari kienu jeħtieġu li l-applikanti jiddefinixxu indikaturi tar-riżultati kwantifikati fil-livell tal-proġetti. Għalhekk huwa diffiċli li jiġi eżaminat jekk il-proġetti kisbux ir-riżultati intenzjonati tagħhom. Barra minn hekk, il-biċċa l-kbira mill-proġetti ntgħażlu fuq il-bażi ta' min jiġi l-ewwel, jinqeda l-ewwel, minflok ma ngħataw punteġġi u ma ġew ikklassifikati bi tqabbil ma' xulxin. B'riżultat ta' dan, ma hemm l-ebda garanzija li kienu l-aħjar proġetti li ġew iffinanzjati.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

L-awdituri sabu li s-sistemi ta' monitoraġġ ma bdewx jiffunzjonaw qabel ma kien intlaħaq stadj u avvanzat fil-proċess, prinċipalment minħabba dewmien fl-adozzjoni tal-qafas legali fil-livell tal-UE. Kien għad hemm xi dgħufijiet f'xi wħud mis-sistemi tal-IT li ntużaw, li kkomprometta l-affidabbiltà tad-*data* ta' monitoraġġ prodotta. L-informazzjoni ta' monitoraġġ għadha fil-biċċa l-kbira orjentata lejn l-output: ir-rappurtar tal-Kummissjoni jindika li sar xi progress fl-outputs imqabbel mal-infiq, iżda hemm biss informazzjoni limitata dwar ir-riżultati reali li nkisbu.

Fl-2019, il-Kummissjoni se teżamina l-kisbiet tal-programmi bil-ħsieb li tirrilaxxa r-riżerva ta' prestazzjoni, ammont li jitwarrab fil-bidu tal-perjodu għal kull programm. Din l-analiżi tibbaża fuq id-*data* li tiġi prodotta minn dawn is-sistemi ta' monitoraġġ. L-awdituri jwissu li l-Kummissjoni tista' ssibha diffiċli biex twettaq analiżi siewja jekk is-sistemi ta' monitoraġġ ma jkunux qed jaħdmu tajjeb.

L-awdituri jagħmlu r-rakkomandazzjonijiet li ġejjin:

- jenħtieġ li l-Istati Membri jqabblu l-applikazzjonijiet tal-proġetti, jitolbu lill-benefiċjarji jiddefinixxu tal-inqas indikatur wieħed reali tar-riżultati għal kull proġett u jivvalutaw ir-riżultati mistennija u l-indikaturi għall-applikazzjonijiet;
- jenħtieġ li l-Kummissjoni tiddefinixxi indikaturi komuni tar-riżultati għall-Fond Ewropew għall-Iżvilupp Reġjonali u ttejjeb ir-rappurtar tagħha dwar il-prestazzjoni;
- jenħtieġ li l-Kummissjoni tiżgura li fl-2019 issir analiżi tal-prestazzjoni siewja.

Noti lill-Edituri

Madwar terz tal-baġit tal-UE huwa allokat għall-politika ta' Koeżjoni. Bil-prezzijiet attwali, dan ammonta għal madwar EUR 230 biljun fil-perjodu ta' programmazzjoni 2000-2006, EUR 346.5 biljun fil-perjodu 2007-2013 u EUR 349.4 biljun fil-perjodu 2014-2020.

Il-politika ta' Koeżjoni titwassal permezz tal-Fond Ewropew għall-Iżvilupp Reġjonali, il-Fond Soċjali Ewropew u l-Fond ta' Koeżjoni. Il-Fondi jiġu implimentati permezz ta' programmi operazzjonali, li jistipulaw il-prijoritajiet ta' investiment u l-oġettivi speċifiċi. Huma jiddeskrivu wkoll kif il-finanzjament ikun se jintuża biex jiġu ffinanzjati l-proġetti. Il-programmi jiġu implimentati mill-Istati Membri u r-regjuni tagħhom, li jagħzlu, jimmonitorjaw u jevalwaw il-proġetti.

Il-QEA tipprezenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lill-partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika. Il-fatt li dan isir daqshekk ta' spiss jissottolinja l-benefiċċju tax-xogħol tagħna għaċ-ċittadini tal-UE.

Ir-Rapport Speċjali Nru 21/2018 "L-għażla u l-monitoraġġ ta' proġetti taħt il-FEŻR u l-FSE fil-perjodu 2014-2020 għadhom prinċipalment orjentati lejn l-outputs" huwa disponibbli fuq is-sit web tal-QEA (www.eca.europa.eu) bi 23 lingwa tal-UE.